

Marknaðarkunninging fyri 2. ársfjórðing 2025

Keðiliga gongdin frá mars helt fram í apríl. Men eftir at handilstrætan millum USA og Kina batnaði, og stóru tøkniyfritøkurnar høvdu góð úrslit, sóu vit góð avkast í mai mánaði.

Stór geopolitisk óvissa ávirkar aftur marknaðin, orsakað av støðuni í Miðeystri, og serliga aftaná at USA nú eisini er farið inn í hetta stríðið.

Partabrøv

Partabrævamarknaðurin hevur havt eina hampiliga gongd í øðrum ársfjórðingi. Serliga var mai mánaður góður, har fallið í apríl bleiv vunnið ríkiliga inn aftur. Eftir keðiligu gongdina í apríl, vóru tað serliga tøkni- og ídnaðarfeløg í USA og Evropa, sum skaptu vøksturin. Í mai gjørdi vónin um nýggjar handilssáttmálar millum USA og Kina, at marknaðurin aftur væntaði búskaparligt stöðufesti.

Vandin fyri handilskríggi er tó framvegis stórur, men tað tykist sum um marknaðurin hevur vant seg við, at Trump stöðugt skiftir kós og sostatt frammanundan innroknar hesa óvissuna í kursirnar.

Fyri fyrstu ferð í 20 ár eru altjóða íleggjarar, sambært mánaðarligu temperaturmátingini hjá Bank of America, undirvektaðir í amerikanska dollaranum, sum í ár er fallin umleið 12% í mun til evruna.

Vísitalið fyri partabrøv "MSCI ACWI" vísti eitt avkast á 10% (USD) og -3% (EUR) higartil í 2025.




Lánsbrøv

Oljuprísurin hevur sveiggjað nógv í 2025. Inntil fyri stuttum var hann fallin nógv í mun til byrjanina av árinum. Hetta komst serliga av ringum vónum til altjóða handil. Støðan í Miðeystri hevur elvt til hægri oljuprísir, og um støðan versnar, kann hon elva til hægri inflatióin, og harvið hækkingi marknaðarrentur. Hetta kemur illa við, nú tá tjóðbankarnir annars tykjast hava fingið betri tamarhald á prísvekstrinum.

Evropeiski tjóðbankin, ECB, hevur í øðrum ársfjórðingi í 2025 hildið áfram við rentulækkingum. Leiðandi rentan er nú lækkað fyra ferðir í 2025, hvørja ferð við 0,25%-stigum. Amerikanski tjóðbankin, FED, hevur harafturímóti framvegis hildið rentuna óbroytta, og eru leiðandi renturnar hjá FED og ECB nú ávikavist 4,50% og 2,00%.

Inflatióin í Evru-londunum er komin niður á málið á 2%. Samstundis hevur búskaparvøksturin í Evropa í longri tíðarskeið verið lágur. Hesi viðurskipti hava gjørt, at ECB hevur følt seg tryggan við at seta rentuna niður so ofta í 2025.

Í USA er støðan eitt sindur øðrvísi. Har hevur verið góður vøkstur í longri tíð, og arbeiðsmarknaðurin er framvegis stinnur. Harafturat væntar FED, at handilskríggið kann føra til prishækkingar og harvið hægri inflatióin. Sostatt hevur FED verið afturhildnir við at sett rentuna niður í 2025. Í USA varð 12-mðr. inflatióin fyri mai 2,4% og fyri Evropa 1,9% sama tíðarskeið.



Útlit

Útlitini fyri seinna hálvár eru merkt av bæði vón og ótta um somu tíð. Tjóðbankarnir halda seg til ein varligan

rentupolitikk men eru undir trýsti frá lágum búskaparvækstri. Samstundis er stöðan í Miðeystri – serliga millum Ísrael og Íran – vorðin ein óvissufaktorur, sum ávirkar oljuprísir, altjóða handilsleiðir og harvið eisini virðisbrævamarknaðin. Kortini hefur avleiðingin higartil verið avmarkað. Serliga oljuprísurin er tann størsti váðin fyri marknaðin í lötuni.

Óttin fyri afturgongd er annars minkaður seinastu tíðina, og skal gongd á búskaparvæksturin, mugu brúkararnir halda fram at brúka pengar. Hetta kann vísa seg at blíva ein avbjóðing, um pengarnir ístaðin mugu brúkast upp á bensin og olju. Sostatt kann hetta raka búskaparliga vøksturin og harvið inntøkurnar hjá húsarhaldum og fyrirkum meint. Hesin trupulleikin er størri fyri Evropa, enn hann er fyri USA, tí Evropa er meira bundið av orkuveitingini frá Miðeystri enn USA.

Samstundis væntar marknaðurin, at leiðandi renturnar hjá tjóðbankunum skulu longur niður. Hetta kann vísa seg at blíva trupult, um oljuprísurin fer at trýsta inflatióina upp. Ein stór hækking í oljuprísunum kann sannlíkt hava neiliga ávirkan fyri bæði partabrøv og lánsbrøv.


Handilstrætan er aftur í fokus, nú virknaðurin av tollavgjöldunum hjá Trump er útsettur til 1. august. Fleiri lond mangla framvegis at fáa eina avtalu í lag við USA, og verður hetta eitt av høvuðsevnunum komandi tíðina.

Í 2025 væntast nú 1-2 rentulækkingar í USA, og 1 rentulækking afturat í Evropa. Næstu rentulækkingarnar koma væntandi í septembur.

Virðisbrævagoymslan hjá Betri Pensjón


Fyrri hálvár í 2025 lækkaði virðið á partabrøvunum í goymsluni hjá Betri Pensjón samanlagt við -2,89%. Hyggja vit at apríl, mai og juni hvør sær, góvu hesir mánaðirnir ávikavist -3,96%, 6,67% og -0,49% í avkasti.

Avkast siðani ársbyrjan og fyrri seinasta mánaðin



Lánsbrævaparturin í goymsluni hækkaði samanlagt við 1,63% fyrri hálvár í 2025. Apríl, mai og juni góvu ávikavist 0,30%, 0,23% og 0,39%.

Mánaðarligu broytingarnar seinastu 12 mánaðirnar



Størsti parturin av partabrævagoymsluni er stöðlaður í altjóða partabrøvum, og ein minni partur er í donskum partabrøvum. Størsti parturin av lánsbrøvunum hjá Betri Pensjón er stöðlaður í donskum stats- og realkredittlánsbrøvum, meðan ein minni partur er stöðlaður í virkislánsbrøvum og útlánum til føroyskar fyrirkur.

Fyrivarni

Endamálið við hesi marknaðarkunning er einans at geva eina frágreiðing um, hvussu gongst við virðisbrøvunum hjá Betri Pensjón og at kunna um hendingar, ið kunnu ávirka gongdina. Hóast frágreiðingin er gjörd við stórum nærlagni, skal henda ikki skiljast sum tilmæli frá Betri Pensjón – hvørki um at keypa, selja ella taka aðrar avgerðir út frá.

Hvat eru 100 krónur blivnar til?

